



Nəcəf Süleyman oğlu Tağıyev 14 yanvar 1927-ci ildə Gəncənin Toyuqçular (Tuyuqçular) məhəlləsində anadan olmuşdur. Atası Məşədi Süleyman Tağı oğlu məhəllədə şirniçi olmuşdur. Nəcəf Tağıyev 1946-cı ildə Gəncə şəhər 16 sayılı orta məktəbi bitirərək, həmin ili Moskva Texnologiya İnstitutunun "Yeyinti sənayesi" fakültəsinə daxil olmuşdur. Nəcəf Tağıyev 1951-ci ildə İnstitutu bitirərək, "Yeyinti sənayesi mühəndisliyi" ixtisasına yiyələnmişdir. Həmçinin, Nəcəf Tağıyev institutun son kursunda oxuyarkən Çexoslovakiyanın Pilzen şəhərində "Pivəbişirmə" sahəsi üzrə ixtisas kursu keçmişdir.

Nəcəf Tağıyev 1951-1954-cü illərdə Gəncə şəhər 1 sayılı Çörək Zavodunda baş mühəndis vəzifəsində işə başlamış, daha sonra direktor vəzifəsində çalışmışdır.

1954-cü ildə Nəcəf Tağıyev Kirovabad (Gəncə) şəhər Xalq Deputatları Sovetinin İcraiyyə Komitəsinin sədr müavini vəzifəsinə irəli çəkilmiş, 1955-ci ildən 1956-cı ilə qədər isə Gəncə şəhər Xalq Deputatları Sovetinin sədri işləmişdir. Nəcəf Tağıyev 1956-cı ildə Göygöldən məşhur "Ağsu" suyunun şəhərə çəkilişini həyata keçirmişdir.

Nəcəf Tağıyev 1957-ci ildən 1974-cü ilədək Gəncə şəhər Çörək-Bulka Kombinatında direktor vəzifəsində çalışmışdır. O zaman SSRİ Yeyinti-Sənayesi naziri Georgi Stroqonovla olan dostluq münasibətindən səmərəli şəkildə istifadə edərək Vladiqafqaz bölgəsinin Nalçik şəhərində tikilməsi nəzərdə tutulan Qənnadı Fabrikinin Gəncə şəhərində tikilməsinə razılıq almışdır.

Nəcəf Tağıyev 1974-cü ildən 1979-cu ilədək Gəncə şəhər Qənnadı Fabrikinin direktoru

olmuşdur. Fabrik sutkada 110 ton məhsul istehsal edirdi. Rəhbərlik etdiyi müəssisə hər il Ümumittifaq Sosializm yarışının qalibi olmuşdur. Nəcəf müəllim bu müddətdə də Qızılqayadan ikinci su kəmərinin Gəncə şəhərinə çəkilməsinə rəhbərlik etmişdir.



Nəcəf Tağıyev 1979-cu ildən 1989-cu ilədək Gəncə şəhər Pivəbişirmə Zavodunda plan şöbəsinin müdiri vəzifəsində çalışmışdır. Nəcəf Süleyman oğlu Qırmızı Əmək Bayrağı ordeni və müxtəlif medallarla təltif olunmuşdur. Qənnadı sənayesi sahəsində "Xaşxaşlı Gəncə çörəyi", "Çinar" konfeti, "Fındıqlı halva", "Şəkərbura" və s. məlumatlar birbaşa Nəcəf müəllimin təşəbbüsü ilə istehsal olunmuşdur. Bu məmulatlar SSRİ ərazisində məşhur olan və ən çox istifadə edilən məmulatlardan idi. Nəcəf Tağıyev yeyinti sənayesi üzrə 100-dən artıq ali təhsilli mütəxəssislərin hazırlanmasına rəhbərlik etmişdir.

Nəcəf Süleyman oğlu Tağıyev 1993-cü ildə Gəncə şəhərində vəfat etmiş və Gəncənin Fəxri Xiyabanında dəfn edilmişdir.